

ଫୁଲକୋବି, ବିନ୍ଦ୍ ସ ଭଜା ଖାଇବା ହେଲା କାଳ

ବିଷାକ୍ତ ଖାଦ୍ୟ ଖାଇ ଭାଇ-ଭଉଣୀ ଆରପାରିରେ, ମା' ଗୁରୁତର

■ ଚିରଞ୍ଜିତ ରାଜଗୁରୁ, ବ୍ରହ୍ମପୁର, ୬।୧୨:

ବିନ୍ଦ୍ ସ, ଆଳୁ ଓ ଫୁଲକୋବି ଭଜା ଖାଇ ରମ୍ଭା ଅଞ୍ଚଳର ଗୋଟିଏ ପରିବାରର ଭାଇ-ଭଉଣୀଙ୍କ ମୃତ୍ୟୁ ଘଟିଥିବା ବେଳେ ମା' ଗୁରୁତର ଅବସ୍ଥାରେ ମୃତ୍ୟୁ ସହ ସଂଗ୍ରାମ କରୁଛନ୍ତି । ତେବେ ସେହି ଏକା ଖାଦ୍ୟ ଖାଇ ପରିବାରର ମୁଖ୍ୟଙ୍କର କିଛି ହୋଇ ନ ଥିବା ମଧ୍ୟ ଘଟଣା ସଂପର୍କରେ ଚର୍ଚ୍ଚାକୁ ଅଧିକ ଖୋରାକ ଯୋଗାଇଛି । ମଙ୍ଗଳବାର ରାତିରେ ରମ୍ଭା ପାନ୍ଥନିବାସ ସାହିର ବାନାମରଙ୍କ ପରିବାର ରାତ୍ରି ଭୋଜନ କରିଥିଲେ । ବାନାମର ଖାଇବାର କିଛି ସମୟ ପରେ ତାଙ୍କ ପତ୍ନୀ କୁମାରୀ ପ୍ରଧାନ, ପୁଅ ସୋମ୍ୟ ପ୍ରଧାନ ଏବଂ ଝିଅ କମଳିନୀ ପ୍ରଧାନ ଏକାଠି ଫୁଲକୋବି, ବିନ୍ଦ୍ ସ ଭଜା ଖାଇଥିଲେ । ଖାଇବା ପରେ କଥାବାର୍ତ୍ତା ହୋଇ ଶୋଇବାର ମାତ୍ର କିଛି ସମୟ ମଧ୍ୟରେ ଏହି ୩ ଜଣଙ୍କର ବାଡ଼ି ହୋଇଥିଲା । ସାହି ପଡ଼ିଶା ମିଶି ଏମାନଙ୍କୁ ପ୍ରଥମେ ରମ୍ଭା ମେଡିକାଲ, ପରେ ଛତ୍ରପୁର ଏବଂ ଶେଷରେ ବ୍ରହ୍ମପୁର ସ୍ଥାନାନ୍ତରିତ କରିଥିଲେ । ହେଲେ ଛତ୍ରପୁର ମେଡିକାଲରେ ହିଁ ଆଖି ବୁଜିଦେଲେ ଝିଅ କମଳିନୀ । ପରେ ପୁଅ ଏବଂ ମା'ଙ୍କୁ ବ୍ରହ୍ମପୁର ବଡ଼ ମେଡିକାଲକୁ ଅଣାଯାଇଥିଲା । ଉଭୟଙ୍କ ସ୍ୱାସ୍ଥ୍ୟାବସ୍ଥା ସ୍ଥିର ଥିବା ବେଳେ ଆଜି ଅପରାହ୍ନ ୪ଟା ବେଳେ ପୁଅ ସୋମ୍ୟରଞ୍ଜନଙ୍କର ମୃତ୍ୟୁ ଘଟିଛି । ମା' କୁମାରୀ ଏବେ ମଧ୍ୟ ଗୁରୁତର ଅଛନ୍ତି । ଡାକ୍ତରଙ୍କ ଏକ ଟିମ୍ କୁମାରୀଙ୍କ ଉପରେ ନଜର ରଖିଥିବା ଜଣାପଡ଼ିଛି । ମାସକ ପୂର୍ବରୁ କମଳିନୀଙ୍କ ନିର୍ବନ୍ଧ



ମୃତ ଭାଇ-ଭଉଣୀ

ସରିଥିଲା । ଆଉ ୩ମାସ ପରେ ତାଙ୍କର ବିବାହ ସମ୍ପନ୍ନ ହୋଇଥାନ୍ତା । ପରିବାର ମୁଖ୍ୟ ବାନାମର ପ୍ରଧାନ ବିଏସ୍ଏନ୍ଏଲ୍ରେ ଚାକିରି କରନ୍ତି । ଗତକାଲି ସେ ବଜାରରୁ ପରିବା କିଣି ଘରକୁ ନେଇଥିଲେ ଏବଂ ବାନାମରଙ୍କ କହିବାନୁଯାୟୀ ଘରେ ରୁଟି ଏବଂ ଫୁଲକୋବି, ବିନ୍ଦ୍ ସ ଆଳୁ ଭଜା ହୋଇଥିଲା । ଖାଦ୍ୟ ରାନ୍ଧିବା ବେଳେ କଡ଼େଇରେ ଝିଟିପିଟି ପଡ଼ି ଭାଜି ହୋଇଯାଇଥିବା ନେଇ ସ୍ଥାନୀୟ ଲୋକେ ଓ ବନ୍ଧୁବାନ୍ଧବ ସନ୍ଦେହ କରୁଛନ୍ତି । ତେବେ ବର୍ତ୍ତମାନ ଯାଏ ବିଷ ପ୍ରକ୍ରିୟାର କାରଣ ଜଣାପଡ଼ିନାହିଁ । ଘର ମଧ୍ୟରେ କୌଣସି କାରଣକୁ ନେଇ କିଛି ବିବାଦ ଥିଲା କି ନାହିଁ କିମ୍ବା କେହି ତରକାରୀରେ କିଛି ମିଶାଇଥିଲେ କି- ଏହିସବୁ ଦିଗକୁ ନେଇ ପୁଲିସ୍ ତଦନ୍ତ ଆରମ୍ଭ କରିଛି ।

